

မြန်မာနိုင်ငံဆေးကောင်စီ ဒုတိယလေးနှစ်သက်တမ်း၏ ပထမအကြိမ်ဗဟိုကောင်စီ အစည်းအဝေး (၁/၂၀၂၁)
တွင် ပြည်ထောင်စုဝန်ကြီး ပြောကြားခဲ့သော အမှာစကားကောက်နုတ်ချက်

နေပြည်တော်

(၂၀၂၁) ခုနှစ်၊ ဇန်နဝါရီလ (၂၉) ရက်

- မြန်မာနိုင်ငံဆေးကောင်စီသည် မြန်မာနိုင်ငံတွင် ကျန်းမာရေးဝန်ဆောင်မှုကဏ္ဍ အဆင့်အတန်း မြင့်မားစေရေးနှင့် ဆေးပညာရှင်များ၏ ကျန်းမာရေးစောင့်ရှောက်မှု အရည်အသွေးမြှင့်တင်ရေး လုပ်ငန်းများကို ဆောင်ရွက်လျက်ရှိသဖြင့် ဆေးပညာကဏ္ဍနှင့် ဆရာဝန်ထုတစ်ခုလုံးအတွက် အရေးကြီးသော အဖွဲ့ကြီးဖြစ်ပါကြောင်း၊
- မြန်မာနိုင်ငံဆေးကောင်စီဥပဒေကို (၂၀၁၅) ခုနှစ်တွင် အသစ်ပြဋ္ဌာန်းခဲ့ပြီးနောက် လွန်ခဲ့သော (၄) နှစ်တာသက်တမ်း၌ ဆောင်ရွက်ခဲ့သော လုပ်ငန်းအရပ်ရပ်ကြောင့် မြန်မာနိုင်ငံ၏ ကျန်းမာရေးကဏ္ဍ တိုးတက်မှုများ ရှိလာသည်ကို တွေ့ရသဖြင့် မြန်မာနိုင်ငံဆေးကောင်စီဝင်ဟောင်းများကို မှတ်တမ်းတင် ဂုဏ်ပြုကျေးဇူးတင်ရှိပါကြောင်း၊
- မြန်မာနိုင်ငံဆေးကောင်စီဥပဒေကို (၂၀၂၀) ပြည့်နှစ်တွင် ပြင်ဆင်ပြဋ္ဌာန်းခဲ့ပြီးနောက် နာယက (၃) ဦး၏ ကြီးကြပ်မှုဖြင့် အဖွဲ့ဝင် (၆၅) ဦး၊ အလုပ်အမှုဆောင်အဖွဲ့ဝင် (၂၀) ဦး တို့ဖြင့် ယခုဖွဲ့စည်းခဲ့သည့် မြန်မာနိုင်ငံဆေးကောင်စီအနေဖြင့် လာမည့် (၄) နှစ်တာသက်တမ်းတွင် -
 - ဆရာဝန်များ၏ ကျန်းမာရေးစောင့်ရှောက်မှုအရည်အသွေး၊ အဆင့်အတန်းကို ထိန်းသိမ်းမြှင့်တင်ရန် စံချိန်စံညွှန်းများ သတ်မှတ်ခြင်းနှင့် ဆန်းစစ်ခြင်း၊
 - နိုင်ငံပိုင်ဆေးရုံများနှင့် ပုဂ္ဂလိက ဆေးရုံများ ကျန်းမာရေးစောင့်ရှောက်မှုအဆင့်အတန်း ထိန်းသိမ်း မြှင့်တင်ရန်အတွက် စံချိန်စံညွှန်းများသတ်မှတ် ထုတ်ပြန်ခြင်းနှင့် ဆန်းစစ်ခြင်း၊
 - ဆေးပညာသင်ကြားမှု အဆင့်အတန်းမြှင့်မားစေရေးနှင့် အရည်အသွေးပြည့်ဝသော ဆေးပညာရှင်များပိုမို ပေါ်ပေါက်စေရေးအတွက် ပြောင်းလဲလာသော ဆေးပညာသင်ကြားရေးစနစ်များကို လေ့လာသုံးသပ်ပြီး ဆေးတက္ကသိုလ်များနှင့် ညှိနှိုင်းဆွေးနွေးဆောင်ရွက်ခြင်းနှင့် အကြံပြုခြင်း၊

- ဆေးပညာစဉ်ဆက်မပြတ်သင်ကြားရေးကိစ္စရပ်များအတွက် ဝန်ကြီးဌာန၊ ဆေးတက္ကသိုလ်များ၊ မြန်မာနိုင်ငံ ဆေးပညာရှင်အသင်း၊ မြန်မာနိုင်ငံဆရာဝန်အသင်းနှင့် ဆေးညာဘာသာရပ်ဆိုင်ရာ အဖွဲ့များနှင့်ညှိနှိုင်း ဆွေးနွေးဆောင်ရွက်ခြင်း၊
- ဆရာဝန်များလိုက်နာစောင့်ထိန်းရမည့် ကျင့်ဝတ်သိက္ခာများအား လိုက်နာရန် ကြီးကြပ်ခြင်း စသည့် လုပ်ငန်းများအား ဦးစားပေး၍ ပိုမိုဆောင်ရွက်စေလိုပါကြောင်း၊
- အဆိုပါလုပ်ငန်းကိစ္စရပ်များကို ဆောင်ရွက်ရန် သက်ဆိုင်ရာကော်မတီ (၁၀) ခု၏ အဖွဲ့ဝင်များကို ရွေးချယ်ဖွဲ့စည်းရာတွင် ဆေးတက္ကသိုလ် (၅) ခု အပါအဝင် ဝန်ကြီးဌာနရှိ တက္ကသိုလ် (၁၆) ခုနှင့် ဝန်ကြီးဌာန၏ ဦးစီးဌာန (၇) ခုတို့မှ ပညာရှင်များကို ပါဝင်စေရန် သေချာစွာစိစစ်ရွေးချယ် ဖွဲ့စည်းစေလိုပါကြောင်း၊
- ထိုသို့စိစစ်ရွေးချယ်ရာတွင် လုပ်ငန်းအမှန်တကယ်စိတ်ပါဝင်စားမှုရှိပြီး ရှေ့သို့မျှော်မှန်းတွေးဆနိုင်စွမ်းရှိသူ၊ ကျိုးကြောင်းဆီလျော်စွာ ဝေဖန်ပိုင်းခြားနိုင်စွမ်းရှိသူ၊ လက်တွေ့မြေပြင်အခြေအနေများကို သိရှိသူ၊ ဆန်းသစ်သောအတွေးအမြင်များဖြင့် ဆောင်ရွက်နိုင်သူ၊ အခြေအနေအရပ်ရပ်ကို သိမြင်တွက်ဆနိုင်စွမ်း ရှိသူနှင့် ပရဟိတစိတ်ရှိသူများအား ရွေးချယ်စေလိုပါကြောင်း၊
- ကျန်းမာရေးနှင့်အားကစားဝန်ကြီးဌာနအနေဖြင့် ဥပဒေနှင့်အညီ လွတ်လပ်စွာ ရပ်တည်ဆောင်ရွက်နေသော မြန်မာနိုင်ငံဆေးကောင်စီကို တိုက်ရိုက်ညွှန်ကြားမှုပြုလုပ်၍မရဘဲ အကြံပေးမှုများကိုသာပြုလုပ်နိုင်သည် ဖြစ်သဖြင့် ကောင်စီဝင်များအနေဖြင့် အချင်းချင်း စည်းလုံးညီညွတ်စွာဖြင့် ဘက်စုံ၊ ကဏ္ဍစုံမှ ရှုထောင့် အမြင်အမျိုးမျိုးကို ဆွေးနွေးတိုင်ပင်ပြီး ဆက်လက်လုပ်ဆောင်ကြစေလိုပါကြောင်း၊
- မြန်မာနိုင်ငံဆေးကောင်စီကို အတွေ့အကြုံ အလွန်မြင့်မားသည့်ပညာရှင်ကြီးများဖြင့် ဖွဲ့စည်းထားသည် ဖြစ်သဖြင့် ဆေးလောကကို ယခုထက်ပိုမိုတိုးတက်ပြောင်မြောက်စေရေးနှင့် ဆေးပညာရှင်များ ကျင့်ဝတ်များကို ပိုမိုသိရှိလိုက်နာစေရေးတို့ကို ဆောင်ရွက်နိုင်မည်ဟု ယုံကြည်ပါကြောင်း၊
- ဆရာဝန်ကျင့်ဝတ်များကို အမြဲတမ်းနှလုံးသွင်းလိုက်နာစေရန်အတွက် ဝန်ကြီးဌာနအနေဖြင့် နည်းမျိုးစုံဖြင့် ဆက်လက် ဆောင်ရွက်သွားမည်ဖြစ်ပါကြောင်း၊

- ဆရာဝန်ကျင့်ဝတ်နှင့် သူနာပြုကျင့်ဝတ်များကို ဝန်ကြီးဌာန၏ ဆေးရုံ (၁,၁၇၇) ရုံတွင် ကပ်ထားရန် ညွှန်ကြားထားပြီး ဖြစ်ပါကြောင်း၊
- မြန်မာနိုင်ငံဆရာဝန်အသင်းရှိ အထွေထွေရောဂါကုဆရာဝန်များအဖွဲ့မှ တစ်ဆင့် ပုဂ္ဂလိကဆေးရုံများ၊ အထွေထွေရောဂါကုဆေးခန်းများတွင်လည်း ထိုသို့ကျင့်ဝတ်များကပ်ထားရန် မိမိတို့ ဆောင်ရွက်မည် ဖြစ်ပါကြောင်း၊
- မြန်မာနိုင်ငံဆေးကောင်စီအနေဖြင့် ကောင်စီအဖွဲ့ဝင်များအဖြစ် တာဝန်ယူထားသည့် တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများနှင့် ယခုထက်ပိုမိုဆက်သွယ် ပူးပေါင်းကာ အကြံဉာဏ်များ ရယူဆောင်ရွက်ခြင်းဖြင့် လက်တွေ့မြေပြင်အခြေအနေကို ထင်ဟပ်သော အကြံဉာဏ်များ ရရှိမည်ဖြစ်ပါကြောင်း၊
- မြန်မာနိုင်ငံဆေးကောင်စီ၏ လုပ်ငန်းတာဝန်များ၊ ဆောင်ရွက်နေသည့် ကိစ္စရပ်များအား ဆရာဝန်များ ပိုမိုသိရှိကြစေရေးအတွက် ဆေးတက္ကသိုလ်၊ တတိယနှစ်မှ စတင်ကာ အလုပ်သင်ဆရာဝန် ကာလအထိ ဟောပြောမိတ်ဆက်မှုများ ပြုလုပ်ပေးစေလိုပါကြောင်း၊ အလားတူ ဆရာဝန်ကျင့်ဝတ်များနှင့် ပတ်သက်၍လည်း ဟောပြောပို့ချမှုများကို ပိုမိုပြုလုပ်ပေးစေလိုပါကြောင်း၊
- မြန်မာနိုင်ငံဆေးကောင်စီ၊ အဖွဲ့ဝင်များအနေဖြင့် မြန်မာနိုင်ငံဆေးကောင်စီဥပဒေကို အပြန်ပြန်အလှန်လှန် ကျေညက်စွာဖတ်ရှုခြင်းနှင့် ဆွေးနွေးခြင်းတို့ဖြင့် မိမိတို့၏ အခန်းကဏ္ဍနှင့် လုပ်ဆောင်ရမည့် လုပ်ငန်းများကို ပိုမိုသိရှိကာ ကောင်စီ၏ လုပ်ငန်းများကို ပိုမိုထိရောက်စွာဆောင်ရွက်နိုင်မည်ဟု မိမိယုံကြည်ပါကြောင်း၊
- မြန်မာနိုင်ငံဆေးကောင်စီ၏ လုပ်ငန်းများသည် ဖွံ့ဖြိုးပြီးနိုင်ငံကြီးများတွင် ဆောင်ရွက်နေသည့် ပုံစံများအတိုင်းဆောင်ရွက်ရမရန်သိသ် မြန်မာနိုင်ငံ၏ အရင်းအမြစ်များအခြေအနေ၊ မြန်မာနိုင်ငံဆေးပညာ လောကတွင် ဖြစ်ပေါ်နေသော အခြေအနေအရပ်ရပ်တို့နှင့် ကိုက်ညီမှုရှိစေရန်ကိုလည်း သတိပြုရမည် ဖြစ်ပါကြောင်း၊

- မြန်မာနိုင်ငံဆေးကောင်စီ၏ ဆေးကုသခွင့်လိုင်စင်အမျိုးအစားအလိုက် လိုင်စင်ပြုလုပ်ခြင်း၊ သက်တမ်းတိုးခြင်းနှင့် အခြားလုပ်ငန်းများအားလုံးကို ခေတ်မီအီလက်ထရောနစ်စနစ်၊ အင်တာနက်ကွန်ရက်တို့ကို အသုံးပြုကာ ဆောင်ရွက်စေလိုပါကြောင်း၊
- သက်ဆိုင်ရာ ဆေးပညာဘာသာ ရပ်အလိုက် ပညာရှင်များပါဝင်ဖွဲ့စည်း ထားသော ဘုတ်အဖွဲ့များမှ ဆေးပညာဘာသာရပ်အလိုက် အသိအမှတ်ပြု (board certified) အထူးကုဆရာဝန်များ အဖြစ် သတ်မှတ်နိုင်ရေးကိုလည်း အမြန်ဆုံး ဝိုင်းဝန်းဆွေးနွေးပြီး ဆောင်ရွက်စေလိုပါကြောင်း၊
- မြန်မာနိုင်ငံဆေးကောင်စီသည် ပြည်သူများအတွက် ကျန်းမာရေးစောင့်ရှောက်မှုများ ပိုမိုအရည်အသွေးမြင့်မားစေရေးကို ဦးတည်ဆောင်ရွက်ခြင်းဖြစ်ပြီး ဆေးပညာရှင်များ အရည်အသွေးပြည့်ဝမှုနှင့် ကျင့်ဝတ်လိုက်နာဆောင်ရွက်မှုတို့ကို ထိန်းသိမ်းမြှင့်တင်နေခြင်းဖြစ်သဖြင့် နိုင်ငံတော်၊ ပြည်သူများနှင့် ဝန်ကြီးဌာနတို့အတွက် အကျိုးရှိပြီး အရေးကြီးသည့် အဖွဲ့ကြီးဖြစ်ပါကြောင်း၊
- ကျန်းမာရေးစောင့်ရှောက်မှု အရည်အသွေးနှင့် အဆင့်အတန်းကို ထိန်းသိမ်းမြှင့်တင်ခြင်းမှတစ်ဆင့် ဆေးပညာလောကကြီးတစ်ခုလုံး ယခုထက်ပိုမိုတိုးတက် ကောင်းမွန်စေရေး အတွက် စည်းလုံးညီညွတ်စွာဖြင့် ဆက်လက်ဆောင်ရွက်သွားစေလိုပါကြောင်း၊
- မိမိအနေဖြင့် မြန်မာနိုင်ငံဆေးကောင်စီကို အထူးအားကိုး ယုံကြည်လေးစားသကဲ့သို့ အလုပ်အမှုဆောင်များနှင့် ဆေးကောင်စီအဖွဲ့ဝင်များအနေဖြင့် မြန်မာနိုင်ငံ ဆေးလောကတစ်ခုလုံးကို တိုးတက်အောင် ဆောင်ရွက်နေခြင်းဟူသော အသိစိတ်ဓာတ်ကိန်းဝပ်ကာ စည်းစည်းလုံးလုံး ညီညီညွတ်ညွတ်ဖြင့် ဆက်လက် ဆောင်ရွက်စေလိုပါကြောင်း၊
- ဤသို့ ဆောင်ရွက်ပါက နောက်ဆုံး အကျိုးကျေးဇူးရှိမည့်သူများမှာ ပြည်သူများဖြစ်ပြီး ပြည်သူများအားလုံးသည် အရည်အသွေးပြည့် ကျန်းမာရေးဝန်ဆောင်မှုများကို ရရှိမည်ဖြစ်ပါကြောင်း။

အစည်းအဝေးသို့တက်ရောက်ခဲ့သူများ

- ဒုတိယဝန်ကြီး၊ အမြဲတမ်းအတွင်းဝန်၊ ညွှန်ကြားရေးမှူးချုပ်များ၊ တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများ၊

- မြန်မာနိုင်ငံဆေးကောင်စီ၊ ဥက္ကဋ္ဌ၊ အလုပ်အမှုဆောင်အဖွဲ့ဝင်များ၊ မြန်မာနိုင်ငံဆေးကောင်စီဝင်များနှင့် တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)